

ጅይ ሰንበት ዘትንሣኤ 2018 ዓ.ም.

ግንቦት 5 2018 ዓ.ም. (5/10/2026)

ዝመጸ ይምጻእ ርቡዥ ዘይምዃን ብኣምላኽ ምእማን።

መዝሙር: ኣርአዮ ሥልጣኖ ንጉሥ ናይ ነገስታት ጎይታ ናይ ግዙአት ስላጣኑ ኣብ ልዕሊ ሞት ኣርአዮ፣ ሊቃናነ መላእኽቲ እና ኣመስገኑ ኣብ ቅድሚኡ ብራዕዲ ይሰግዱሉ። ኢየሱስ በታ ክሕዝዎ ዝመጽኡላ ለይቲ ከም ሰራቂዶ ክትሕዙኒ መጻእኩም በሎም። ኣትዕግስትን ትሕትናና ብሰንኪ ፍቕርና ናብ ሞት ዝበጸሕኩ፣ ንሕና እውን ቅድስቲ ብዓልና ፋሲካ ብሓገስ ንገብር። ሥልጣኑ ኣብ ልዕሊ ሞት ኣርአዮ ገባር ሕይወት ክርስቶስ።

ንባባት: ፩ቆሮ 15:50-ፍ፣ ፩ጴጥ 2:4-9፣ ግ.ሓ. 6:1-7፣ ዮሐ 14:1-12።

ሰብከት: እስመ ሰበረ ጥላት ብርት፣ ወቀጥቀጠ መናሥግተ ዘኃዒን፣ ወተወክሮሙ እምፍኖተ ጌጋዮሙ።

ኢየሱስ ኣብ ናይ ሎሚ ወንጌል ንኣዋርያቱ ክርድእዎን ንክቕበልዎን ከቢድ ዘረባ ተዛሪብዎም። ክኣድገኩም እየ ኣብቲ ኣነ ዝከዶ ኸአ ክትመጹ ኣይትክእሉን ኢኹም። በቲ ዝበሎም ተሸቢሮም። ጴጥሮስ ዳርጋ ዝብሎ እናጠፍኦ መምህር ኣበይ ትኸይድ ኣሎኻ? እናበለ ሓቲትዎ። ኢየሱስ ኣብቲ ዝኸደ ክትስዕበኒ ኢኻ ኢልዎ ጴጥሮስ ግን ስለምንታይ ሕጂ ዘይስዕበካ እናበለ ሓቲቱ። ንኣዋርያት ብዘይ መምህርም ብዘይ ጎይትኦም ምንባር ከቢድ እዩ ነሩ። ኢየሱስ ስምዒቶም ስክፍታኦምን ይፈልጥ ነሩ እንተ ኾነ ካብ ፍቓድ ኣብኡ ክወጽእ ኣይክእልን እዩ። ሕጂ ኣብቲ ዝኸደ ክትስዕቡኒ ኣይክእልን እዩ። ድሓር ግን ክትስዕቡኒ ኢኹም። ዘይሰሓሓት ቃል ስለ ዝተባህሎም ቀሲኖም። ኢየሱስ ነዚ ክብሎም እንከሎ ቀስ ኢሉ ብዘጸናንዕ ቃላት እዩ ኢልዎም ልብኹም ኣይሸበር ብኣምላኽ እመኑ ብኣይወን እመኑ። ኣብ ኣምላኽ ምእማን ግለት ንነገራት ከምዘለውዎ ምግጣሞምን ምቕባሎምን እዩ ዘስምዕ። ንተጓኒፍና ዘሎ ጸገም ወላ እውን ዝኸፍኦ ጸገም ይኹን ኣምላኽ ክንጠፍእን ክንጉዳእን ከምዘይ ሓድገና ምእማን። ንሕና ዝክአለና ክንገብር ዝተረፈ ኣብ ኢድ ኣምላኽ ምሕዳጉ።

እዘን ቃላት ካብ ጎይታ ስለ ዝኾና ዘጸናንዓ ተስፋ ዝህባ እየን። ነዘን ቃላት ዝበለ ኢየሱስ እቲ ንባሕሪ ንነፋሳት ዘህድኦ፣ ነሽሓት ዝጠመዩ ዝመገበ፣ ንሙታን ሕይወት ዝመለሰ እዩ። እዚ እቲ ንኹሉ ጸገማት ብዘይ ዝኾነ ጸገም ብምሉእ ምትእምማን ክፈትሕ ዝኸኣለ እዩ። ሓዋርያት ምስኡ እንከለዉ ብዙሕ ከበድቲ ጸገማት ርእዮም እዮም ስለዚ እዚ ሕጂ ዝብሎም ዘሎ ንሱ መን ምዃኑ ስለ ዝፈልጡ ኣይገርሞምን እዩ። ልብኹም ኣይረበሽ፣ ኣብ ኣምላኽ እመኑ ኣባይ እውን እመኑ። ነዘን ቃላት ኣብ ሕይወትና ክንሰምዐን ክንደይ ትርጉምን ምጽንናዕን ዘልኣን እየን። ኣብ ኩሉ ተመክሮ ሕይወትና እዘን ቃላት ክብሃላና ክንሰምዐን ይግብኣና። ኣብ እዋን ከቢድ ነገር ዝገጠመናን ዝሰማዕናዮን ወይ ኣብ እዋን ሓደ ክንቅበሎን ክንርድኦን ኣብዘይ ንክእለሉ እዋን ንኣብነት፣ ድንገታዊ ሞት ናይ ሓደ እንፈትዎም ውሉድና፣ ቤተ ሰብና ሓዳርና፣ ዘይተጸበናዮ ዘይሓዊ ወይ ዘይሓድግ ሕማም ክወርደና እንከሎ፣ ብኹሉ ምዃን ኣብዩና ተስፋ ኣብ ዝቕረጽናሉ ጊዜ፣ ሃገርና ኣብ ስእነት ሰላምን ዓመጽን ክትወርድ እንከላ፣ ኣብ ስድራ ቤት ዘይምርድዳእ ክበዝሕ እንከሎ፣ ዓመጽ ክሕደት፣ ሰደት፣ ማእበርቲ. . . . ክበዝሕ እንከሎ፣ ቃል ኪዳና እናረኣናዮ ክፈርስ ክንርእዮ ከሎና፣ ጽኑዕ ፍቕሪ እናረኣናዮ ክፈርስ እንከሎ፣ ሓደ ኃጢአተኛ በቲ ዝገብሮ ኃጢአት ኣብ ክንዲ ዝጥዓስን ዝንሳሕን ንኃጢአቱ ከም ዓወት ክቆጽሮ ክንርኢ እንከሎና. . . . ልብኹም ኣይረበሽ ብኣምላኽ እመኑ ብኣይወን እመኑ ይብለና።

ትርጉምን ዕሞቕ ምስጢር ናይ እዘን ቃላት ኣብቲ ምንጪ ብሃሊኦን እዩ ዝምስረት። እዚኦን ቃላት ካብ ኣፍ ኢየሱስ ቃል ኣምላኽ ዝኾነ ቃል ኣምላኽ ጥራሕ ዝሃረብ ካብኡ እየን ወጺኣን። ኢየሱስ እምብኣር ካብቲ ኣብ ቅድመና እንርእዮ ዘሎና ጸገምን ዕንወትን ነገራት ኣብኡ ክንሰግር

ይደልዩና። በዚ ወረዳና ወይ ገጢሙና ዘሎ ፈተና ዓቕልና አጥፊና አብ ተስፋ ቍርጸትን ካልእ ነገራትን ካብ እንወድቕ ኣብቲ ምንጪ ሕይወትና ዝኾነ ኢየሱስ ክንምለስ እቲ ዝበለጸን ዝሓሸን ነገር እዩ። ቃላቱ ዝዓበየን ካብ ኩሉ ሓቂ ዝለበሰን ስለ ዝኾነ ኣብኡ ክንምለስ ኣሎና።

ናይ ኢየሱስ ምኻድ ዘይተርፍ እዩ እንተኾነ ምሉእ ተስፋ ዘልኦ ምኻድ እዩ። ኣብ ዝተፈላለየ ክፍሊ ወንጌል ከምዚ ዝብል ንረክብ ኣነ ዝመጸእኩ ሕይወት ብምልኣት መታን ክረኽባ እየ ዝመጸእኩ (ዮሐ 10:10)፤ ስፍራ ከዳልወልኩም እኸይድ ኣሎኹ (ዮሐ 14:2)፤ ተመሊሰ ኽመጽእ እየ እሞ ምሳይ ክወስደኩም እየ (ዮሐ 14:3)። ኣብዚ ብብሩህ እንርእዮ ኩሉ ኢየሱስ ዝገብሮ ምእንታና ኢሉ ከምዝገብሮ እዩ። ምእንታና መጺኡ፤ ምእንታና ይኸይድ ኣሎ፤ ምእንታና ክምለስ እዩ ስለምንታይ እዚ ኹሉ? ምኽንያቱ ኣብቲ ኣነ ዘሎኹም ንስኻትኩምውን ኣብኡ ምእንቲ ክትህልዉ ኢሉና። እዚ እዩ እቲ ምሉእ ምኽንያት ናይ ኩሉ ኢየሱስ ምእንታና ዝገበሮን ዝገብሮ ዘሎን። ምስኡ መታን ክንከውን ንሕና ብዘይ ኢየሱስ ምዃን እንኽእል ፍጥረት ኢና፤ ካብ ኣምላኽ ሸፊትና ክነብር ዘይጽግመና ብመንፈስ መትና እንከሎና ሕይወት ከምዘሎና ኮና ክነብር ዘየጸግመና ፍጥረት ኢና ስለዚ ኢየሱስ ኣብኡ ክንምለስ ንመገዲ ጸጋም ንኃጢአትን ንኹሉ ክፍኣትን ሓዲግና ኣብኡ ክንምለስ ይደልዩና።

ጉዕዞ ሰማይ ኣብዚ ምድሪ እዩ ዝጅምር። መዓልታዊ ሕይወትና ንመገዲ ሰማይ ዘምርሐ ክኸውን እዩ ድላይ ኢየሱስ ነዚ እዩ ክንሰናዶ ዝደልዩና። ንሱ ኣብ ሰማይ ቦታ ከሰናድወልና ኣይኮነን ዝከይድ ዘሎ ንኣና እዩ ንሰማይ ዘሰናድወና ዘሎ። ሕይወትና ብምልኡ ኣብ ምስንዳው ክርከብ የድሊ። ዘንጊዕና እንከሎና መጸዋዕታ ሕይወትና ክይኣክል ሕጂ ንበራብር፤ ከመይ እጉዓዝ ኣሎኹ ኣትኩሮይ ኣብ እንታይ እዩ ዘሎ እናበልና ምስ ሕልናና ዕለት ዕለት ክንዛረብ ኣሎና። ደቂስና ዘንጊዕና ኣብ ካልእ ውራይ ተሸጊምና እንከሎና መዓልቲ ከይትኣክል ሎሚ ዓይንና ብቐትሩ ከምዝርኢ ንግበሮ።

ቶማስ ሓደ ካብቶም ሓዋርያት ንይታይ ናበይ ከምእትኸይድ ኣይንፈልጥን ኢና ነቲ መገዲ ድኣ ከመይ ጌርና ኢና እንፈልጦ እናበለ ነቲ ኢየሱስ ዝብሎ ዝጸንሐ ከየስተውዓለ ሕቶ ኣቐረቡ። ቶማስ ጀግራፊካዊ ቦታ እዩ ዝሓትት ዘሎ ብዝኾነ ግን ኣብዚ ኸኣ እቲ ዝበለጸ መልሲ ረኺቡ። **ኣነ መገድን ሓቅን ሕይወትን እየ ኢልዎ።** ኣብ ሰማያዊ ኣቦ ክንበጽሕ እቲ መገዲ ወልድ እዩ፤ ብዘይ ብኣይ ሓደ እኳ ናብ ኣቦ ዝመጽእ የለን ይብለና። ካብዘን ኢየሱስ ዝብለን ዘሎ እንታይ ክንምሃር ንኽእል? እንታይ ትርጉም ኣልኣን ንኣና?

ኣነ መገዲ እየ፡

ኢየሱስ መገዲ እዩ፤ መገዲ ኸኣ ጉዕዞ እዩ። ኣብ ሰማያዊ ኣቦና ክንከይድ ብኢየሱስ ኣቢልና ኢና እንኸይድ በዚ ንኢየሱስ መገዲ ንብሎ ምኽንያቱ ንሱ እቲ ዝበለጸ ሰብኣዊ መግለጺ ናይ ሰማይዊ ኣቦ ስለ ዝኾነ። ንሱ እቲ ንርእስና ኢልና እንመርጸ መገዲ ኣይኮነን።

እንጉዓዞ መገዲ ካብ ምቕጻሉ ዘቋርጽ እንተ ኾነ፤ ተስፋታትና ጽልግልግ ዝበለ ዘይብሩህ እንተ ኾይኑ ሽዑ እዩ እቲ ሓቀኛ መገዲ ዝብል ዝርድኣና። ኣነ መገዲ እየ ክብለና እንከሎ ዘይዕንቅፍ ዘየጋገጊ፤ ኣብ ካልእ ንል መገዲ ዘይወስድ ኣብቲ ሓቀኛ መወዳእታና ዘብጽሕ ማለት እዩ። ብርግጽ ምስ ኢየሱስ ኣብ መገዲ ክንጉዓዝ እንከሎና ፈተና ዘጋጊ ዘደናግር ክገጥም ምዃኑ ክንዝንግዕ የብልናን። ጸኒዕና ነቲ ሓቀኛ መገዲ ኢየሱስ ጥራሕ ክንሕዝ ኣሎና።

ኣነ ሓቂ እየ፡

ኣብ ጉዕዞ መገዲ እንከሎና እትረኽበና ሓቂ። ንሕና ክርስትያን ጌና ንሓቂ ኣይረኽብናዎን ኣሎና። ሓቂ እያ ረኺባትና ዘላ። ኢየሱስ ህያብ ኣምላኽ እዩ፤ እዚ ኸኣ እቲ ሓቀኛ ርእሱ ከምዝሃበና መግለጺ እዩ። ከምቲ ኣምላኽ ንገዛእ ርእሱ ንኢየሱስ ዝገልጽ፤ ንሕና ኸኣ ኣብ ኢየሱስ ንጥምት ኣምላኽ ብኣኡ ክግለጸና።

እዚ ነቲ ግዙፍ ነገራት ናይ ሕይወት ኣይኮነን ዘስምዕ። ኩሉ ኣብ ከባቢኻ እትርእዮ፤ ኩሉ እቲ ኣብዚ ዓለም ዝገጥመኻ፤ ኩሉ ኣብዚ ዓለም ሓቂ ዝመስል ምሉእ ሓቂ የብሉን፤ ኢየሱስ ኣነ ጥራሕ እየ እቲ ሓቂ ኣባይ ጥራሕ እየ እትርከብ እታ ሓቂ ይብለና። ካብ ኢየሱስ ወጺእና ኣብ

ሓቂ ክነብር ከቢድ እዩ። ኢየሱስ ምእንቲ ሓቂ ከምዝመጸ ባዕሉ ነጊሩና እዩ። እቲ ሓቂ ኸኦ ምስ ሰማያዊ ኣብኡ ሓደ ክንከውን እንከሎና ጥራሕ እዩ ዝርከብ። ካብ መገዱ ካብ ትምህርቱ ክንወጽእ እንከሎና ኣባና ሓቂ የላን። ንሓቂ ኣብ ግዙፍ ነገር ዘይኮነ ኣብ ኢየሱስ ጥራሕ ንርከባ።

ኣነ ሕይወት እየ፡

እዚ ጉዕዞ ሓቂ ሕይወት ይህበና፤ ኣብ ኢየሱስ ምስ ኣመና ሕይወት ንረክብ፤ ብዝያዳ ንሱ ሕይወትና ይኸውን። ኣነ ጉንዲ ወይኒ እየ ኢሉና ሕይወት ክህልወና ምስኡ ቀጻሊ ርክብ ክህልወና ኣለዎ። ምስ ኢየሱስ ርክብ ዘይብልና እንተ ነበርና መትና ኣሎና ማለት እዩ። ኣባይ ንበሩ እናበለ ሕይወትና ሓቀኛ ሕይወት ክለብስ መምዘኒኡ ምስ ኢየሱስን ምስ ከማና ዝበሉ ዘባት ዘሎና ርክብ እዩ ዝውስኖ። ከይንመውት ሕይወት ክህልወና ምስ ኢየሱስ ንንበር።

ፍሊጶስ ንይታይ ነቦ ደአ ኣርእየና እምበር ይአኽለና በሎ። እዚ ናይ ኩሉ የዋኅ ኣይሁዳዊ ትምህርት እዩ ሓደ መዓልቲ ንኣምላኽ ገጽ ንገጽ ምርኣይ። ኢየሱስ ጉህይ ኢሉ እዚ ኹሉ ምሳኹም ተቐሚጦ ፍሊጶስ ኣይፈልጥካንን ዲኻ እቲ ንኣይ ዝረአየ ነቦ ርኣዮ እናበለ ኣብ መንጉኡን ኣብ መንጎ ኣብኡ ዘሎ ርክብን ገሊጽሉ። ኢየሱስ ወዲ ኣምላኽን ምስ ሰማያዊ ኣብኡ ማዕረ ብኹሉ እዩ። ንኢየሱስ ክንርኢ ከሎን ንኣምላኽ ንርኢ ክንብል ከሎና ሓቂ እዩ ግን ከኦ ኩሉ እቲ ዘበምዖ ከኦ ኣይኮነን፤ ኢየሱስ ኣምላኽን ሰብን እዩ ብትሰብእቱ ከም ኩሉ ሰብ ውሱን እዩ። ክሃረብ እንከሎ ብርግጽ ኣምላኽ እዩ ዝሃረብ ከሕዊ እንከሎ ኣምላኽ እዩ ዘሕዊ፤ ኣብ መስቀል ከመውት እንከሎ ግን ኣምላኽ ኣይኮነን መይቱ ምኽንያቱ ኣምላኽ ክመውት ኣይክእልን እዩ። ሞት ኢየሱስ መግለጺ ፍቕሪ ሕያው ኣምላክ ንደቂ ሰብ ካብቲ ዘለውዎ ክብ ከብል እዩ።

ኣብዚ ኢየሱስ ካልእ ዝገለጸ ንሱ ናብ ሰማያዊ ኣብኡ ይኸይድ ስለ ዝነበረ ንኹሉ ተልእኮኡ ንሓዋርያቱ ሂብዎም ሓሊፉ፤ ሎሚ እውን ንነፍስወከፍና ነዚ ተልእኮ ይህበና ኣሎ። ተቐበልቲ ሕድሪ ኢየሱስ ክንከውን እሞ ብኹሉ ክንምስክሮን ክንሰብኮን ይደልየና። ኣምላኽ ሎሚ ኣብ ሕይወትና እዩ ክርኦ ዘለዎ። ጠባይና ኣክይዳና ብምልኡ ምስ ኣምላኽ ዘሎን ርክብ ዝገልጽ ክኸውን ይግባእ። እሞ ሕይወተይ ንሕይወት ኢየሱስዶ ይገልጽ ኣሎ ወይስ ንኻልእ?

ቅ. ጴጥሮስ ኣብ ካልኣይቲ ንባብ ነቶም ኣረማውያን ዝነበሩ ክርስትያን መንነቶምን ናይ ክርስቶስ ተኸተልቲ ምዃኖም ክገልጹሎም እንከሎ ከምኡ ሓላፍነቶምን ከዘክሮም ኢሉ ንስኹም ኅሩይ ወለዶ ናይ ንጉሥ ካህናት ቅዱስ ሕዝቢ ጥሪት ኣምላኽ ዝኾነ ሕዝቢ ኢኹም (1ጴጥ 2:9) ይብሎም እዚ ከኦ ካብ ዘፅ 19:6 ዘሎ እናጠቐሰ ዝብሎ እዩ። ከምቲ ብቀደም ዘመን ንእስራኤል ኣነ ቅዱስ እየ እሞ ቅዱሳን ኩኑ ዝበሎም ሕጂ እውን ንስኻትኩም ሓደስቲ ክርስትያን ጸዋዕታኹም ቅዱሳን ምዃን እዩ ይብሎም። እዚ እዩ ሎሚ ነፍሲ ወከፍና ክንርድኦ ዘሎና። ብጸጋ ጥምቀት ኣብ ቅድስና ኣቲና ዕለት ዕለት ክንሕልዎን ክንዓብየሉን ዘሎና ሕይወት እዩ። ሕዝቢ ኣምላኽ ስለ ዝኾና ናይ ካልእ ምዃን ናትና ኣይኮነን።

ኣብዚ ናይ ሎሚ ቃል ኣምላኽ እንምሃሮ እምብኣር ምሉእ እምነትን ተወፋይነትን ገርና ቅዱስ ሕይወት ክንመርሕ ከምዝግብኣና እዩ። ዓድና ቤትና ሰማይ እዩ ግን ኣብኡ ዝወስድ መገድን ግብርን ክህልወና ግድን እዩ። ስለዚ ጉዕዞና ኣበይ ገጹ ዝጠመተ እዩ ዘሎ? ኩሉ ጊዜ ኣብ ሕይወትና ብኣምላኽ ክንምራሕ ጸሎት ምግባር የድልየና። መገድኻን ድላይካን ከይሓድግ ሓግዘኒ ክንብል ይግብኣና። ኣብ ኣምላኽ ምሉእ እምነት ገርና ንኹሉ ኣብ ኢዱ ንሕደጎ ልብና ኣይሸበር ብኣምላክ ንእመን።

ኣባ ንጉሠ ፍሥሓ